

ഭക്ഷ്യധാന്യ വിതരണം

160(4170) ശ്രീമതി ഒ. എസ്. അംബിക: താഴെ കാണുന്ന ചോദ്യത്തിന് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

സംസ്ഥാനത്തെ സ്പോർട്സ് ഹോസ്റ്റലുകൾ, ഫിഷറീസ് മോഡൽ റസിഡൻഷ്യൽ സ്കൂളുകൾ എന്നിവിടങ്ങളിൽ ഉൾപ്പെടെയുള്ള എല്ലാ സ്കൂൾ വിദ്യാർത്ഥികൾക്കും കോവിഡ് പശ്ചാത്തലത്തിൽ ഭക്ഷ്യധാന്യങ്ങൾ വിതരണം ചെയ്തുവരുന്നുണ്ടോ; വിശദമാക്കുമോ?

പൊതുവിദ്യാഭ്യാസ വകുപ്പിന് കീഴിൽവരുന്ന സംസ്ഥാനത്തെ സർക്കാർ, എയ്ഡഡ് മേഖലകളിലെ വിദ്യാലയങ്ങൾ (സ്പെഷ്യൽ സ്കൂളുകൾ ഉൾപ്പെടെ), ടെക്നിക്കൽ ഹൈസ്കൂളുകൾ ഏകാധ്യാപക വിദ്യാലയങ്ങൾ എന്നിവിടങ്ങളിലെ എട്ടാം ക്ലാസ്സ് വരെയുള്ള കുട്ടികൾക്കാണ് സ്കൂൾ ഉച്ചഭക്ഷണ പദ്ധതിയുടെ ഭാഗമായി സ്കൂൾ തുറക്കുന്നതുവരെ ഭക്ഷ്യധാന്യങ്ങളും ഭക്ഷ്യകിറ്റുകളും വിതരണം ചെയ്തുവരുന്നത്. സ്പോർട്സ് ഹോസ്റ്റലുകൾ, ഫിഷറീസ് മോഡൽ റസിഡൻഷ്യൽ സ്കൂളുകൾ എന്നിവ സ്കൂൾ ഉച്ചഭക്ഷണ പദ്ധതിയുടെ പരിധിയിൽ വരാത്തതിനാൽ, ടി സ്കൂളുകളിലെ കുട്ടികൾക്ക് ടി പദ്ധതിയുടെ ഭാഗമായി പൊതുവിദ്യാഭ്യാസ വകുപ്പ് ഭക്ഷ്യകിറ്റുകൾ വിതരണം ചെയ്യുന്നില്ല.

മലയാള പഠന നിയമം

161(4171) ശ്രീ. മോൻസ് ജോസഫ്: താഴെ കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ എല്ലാ സ്കൂളുകളിലും മലയാളം ഒരു വിഷയമായി പഠിപ്പിക്കണമെന്ന 2017-ലെ മലയാള പഠനനിയമം നടപ്പിലാക്കിയിട്ടുണ്ടോ എന്നറിയിക്കുമോ?

നടപ്പിലാക്കിയിട്ടുണ്ട്.

(ബി) പ്രസ്തുത നിയമത്തിന് ചട്ടങ്ങൾ തയ്യാറാക്കിയിട്ടുണ്ടോ; ഏതെല്ലാം സ്കൂളുകളിലാണ് ഈ നിയമം നടപ്പാക്കാൻ ഉദ്ദേശിക്കുന്നത് എന്നറിയിക്കുമോ?

തയ്യാറാക്കിയിട്ടുണ്ട്. സംസ്ഥാനത്തെ സി.ബി.എസ്.ഇ., ഐ.സി.എസ്.ഇ. സ്കൂളുകൾ ഉൾപ്പെടെ എല്ലാ സ്കൂളുകളിലും ഈ നിയമം നടപ്പിലാക്കുന്നതിന് 2-6-2018-ലെ സ.ഉ.(അച്ചടി) നമ്പർ 14/18/പൊ.വി.വ. പ്രകാരം നിർദ്ദേശം നൽകിയിട്ടുണ്ട്.